

تۇمارىس

ئاپتۇرى: ئابدۇللا ساۋۇت

بوستان مۇنبىرىگە يوللىغۇچى: ئارىلان تىكىن

ئىلىكتىرونلۇق كىتابقا ئايلاندۇرغۇچى: ئابىرال

مىلادىدىن بۇرۇنقى 531- يىلى

تەڭرىتېغىنىڭ غەربى - جەنۇپ ئېتىكىدىكى بۈك باراقسان ئۆسكەن ، بېشى - ئاخىرى كۆرۈنمەيدىغان قوچۇرا (قارىغايىن كىڭ بىر خىلى) ئورمانلىقلىرى بارا - بارا ئارقىدا قالدى . ئاتلار كالىلار قوشۇلغان ، ئۇزۇن ئوقلۇق چاقىلىرى ئىگىز ھارۋىلار سېپى چەكسىز كەتكەن تۈزلەڭلىككە كىرىپ كەلدى . دۇمباق ناغرا نەي ئاۋازلىرى ھاۋانى تىترىتەتتى . ھارۋا سەپلىرىنىڭ ئىككى يېنىدا ، ئارقىسىدا قۇراللانغان چەۋەندازلار ، ئەر ئايال ئاتلىقلار كەلمەكتە ئىدى ، قۇيۇق ئۆسكەن ئوت چوپلەر ، گۈل گىيىلار قۇياش نۇرىدا جۇلالاپ ئالتۇن رەڭگە كىرىپ كۆزلەرنى قاماشتۇراتتى . سول تەرەپتىكى يانباغرىلاردا يىلقىلار توپى چېپىشىپ ، كىشىنىشپ يۇرۇشەتتى ، بىر بىرىنى تېپىشەتتى ، قوغلىشاتتى . تۇسۇن ئاتلار سەكرىشىپ ، ئەركىلەپ ئوينىشاتتى . ئوڭ تەرەپتە - يىراقلىرىغا سوزۇلغان چۆل دەشتىلەردە لوكىلىرى تىك كۆتۈرۈلگەن تۆگىلەر بوي تارتىپ قالغان بوتىلىقلارنىڭ سۆڭىكىنى بۇراپ ، بوۋىق ! - بوۋىق ! قىلىپ ئاۋاز چىقىرىپ ئۇيان - بۇيانغا يانتاق ئەزدەپ ماڭاتتى .

يىراقتا مال ئىتىنى ئەگەشتۈرگەن ، چەۋەندازلارچە ياسىنىۋالغان ئاتلىق چوپان ناخشا ئېيتماقتا ئىدى :

ئالىپ ئەر توڭا ئۆلدىمۇ ،
ئەسسىز ئارۋۇن قالدۇمۇ ،
ئۆزلەك ئۆچىن ئالدىمۇ ،
ئەمدى يۈرەك يىرتىلۇر
(يەشمىسى)

باتۇر ئەرتۇڭا ئۆلدىمۇ ،
ۋاپاسىز دۇنيا قالدۇمۇ ،
پەلەك ئۆچىنى ئالدىمۇ ،
ئەمدى يۈرەك پارە بۇلۇر .

ئەفرا سىياپنىڭ ئۆلۈمىگە بېغىشلانغان ، ئۇزۇن ۋاقىتتىن بۇيان ئەل ئارىسىدا تارقىلىپ ئېيتىلىپ كېلىۋاتقان قايغۇلۇق ، مەڭگۈ ئۈنۈملۈك داستان ئاھاڭلىرىنى شامال ئۇچۇرۇپ كەلدى . تۇمارىسنىڭ گۈزەل چىرايى غەمكىن تۇس ئالدى ، ئۇزۇن قاپقارا كىرىپكىلىرىدە ياش تامچىلىرى يالىتىردى . قۇم بارخانلىرى تەرەپتىن قولغا قارچۇغا قوندۇرىۋالغان ئوۋچى توختاپ جاۋابەن ناخشا ئېيتتى :

ياغى ئوتىن ئۆچۈرگەن ،
تويىدىن ئانى كۆچۈرگەن ،
ئەشلار ئۈزۈپ كەچۈرگەن ،
تەڭدى ئوقى ئۆلدۈرۈ .

(يەشمىسى)

دۈشمەن ئۆتىنى ئۆچۈرگەن ،
ئۆز يېرىگە قوغلىغان ،
بېشىدىن جىق ئىش ئۆتكەن ،
بىراق ئەجەل ئوقى تەگدى .

ئالىپ ئەرتۇخا دەپ ئاتالغان تۇران پادىشاھى ئەفرا سىياپ ئىران ئەھمانىلار سۇلالىسىنىڭ تاجاۋۇزچىلىق ئۇرۇشلىرىغا قارشى بىر ئۆمۈر جەڭ قىلغان قەھرىمان ئىدى . بىر قېتىملىق جەڭدە پادىشاھ قوبىيىنى 1 نۆدەرنىڭ دادىسى مۇنى چەھرە ئەفرا سىياپنىڭ لەشكەرلىرى تەرىپىدىن ئۆلتۈرۈلدى . ئەفرا سىياپ ، دادىسىنىڭ ئۆچىنى ئېلىش ئۈچۈن جەڭگە ئاتلانغان قوبىيىنى 1 نۆدەر بىلەن قاتتىق ئۇرۇشلارنى قىلىپ ئۇنى يەڭدى . بۇنداق ئۇرۇشلار كىيىنكى چاغلاردا كۆپ قېتىم يۈز بەردى . مىلادىدىن بۇرۇنقى 632- يىلى بىر قېتىملىق جەڭدە ئەفرا سىياپ مۆكۈپ ياتقان دۈشمەننىڭ ئاتقان ئۆقىدا ھالاك بولدى . تۇران زىمىنىدا ياشاۋاتقان ساك ، ئاۋار - ئارىيان ، ھۇنگار ، تۇرا ، تۈرك . . . قەبىلىلىرى ئۇلۇغ پادىشاھ ئەفرا سىياپنىڭ ئۆلۈمىگە يىغلاپ قوشاق قېتىشتى . تۇمارىس زامانىسىغا كەلگەندە بۇ قوشاقلار كۆپۈيۈپ ، بېيىپ نەچچە يۈز كوپىلتلىق مەشھۇر داستانغا ئايلاندى . پادىشاھ - خانلار ، ئاقساقال - سەركەردىلەر ، باقىشلار (ئالىم ، ئالدىن بىشارەت بەرگۈچى) ئۆلسە ئاشۇ داستان ئاھاڭغا سېلىنىپ ئوقۇلاتتى . توي تۆكۈن ، بەزمە - سۇرچەك (مەشرەپ) لەردىمۇ ئاۋال ئەفرا سىياپ كۈيلەنگەن ئەشۇ قوشاقلار ئوقۇلۇپ ئاندىن باشقا ناخشىلارغا ئۆتەتتى . چوپانلار ، ئوۋچىلار ، چەۋانداز - جەڭچىلەر نىڭ كۆپىنچىسى بۇ قوشاق - داستاننى يادقا بىلەتتى ۋە بالىلىرىغا ئۆگىتەتتى .

ھارۋىلار سېپىنىڭ ئالدىدا كەڭ ساي بۆۋەنلىك چاقىلىرى بىرونىزدا چەمبەرلەنگەن ، شۇتسىغا تۆت ئاق ئات قۇشۇلغان شاھانە ھارۋا كەلمەكتە ئىدى . ھارۋىدا تۇمارىس ئولتۇراتتى . ھارۋىنىڭ ئىككى يېنىدا ئۇچلۇق تىرە قالپاق ، تېرە پەشمەت كىيگەن ، سىدىرىم (تاسما ، كەمەر) لىرىغا ئەگنەك (قىلىچ) ئاسقان ئالتە چەۋانداز ۋە تۇمارىسنىڭ قىرناق (چورە ، دىدەك) تۆتى ئاتلىق ئاتلىق ھالدا كېلەتتى . تۇمارىس ئوغلى سىپارگاپىرىسنىڭ توي مەرىكىسىنى ئۆتكۈزگەن بۇلۇپ ، شۇ تاپتا ئۇكىلىن كۆچۈرۈپ كېلىۋاتاتتى . كېلىن - ئىلى ۋادىسىدىكى قۇز ئوردا (ئىلىدىكى قاش دەرياسى بويىغا بىنا قىلىنغان شەھەر) ئاقساقلىنىڭ گۈزەللىكتە تەڭدىشى يوق ، ساھىبجامال قىزى - زارىنا ئىدى . قۇز ئوردو - ئەفرا سىياپنىڭ قىزى قەزۋىن ئۆز نامىغا بىنا قىلدۇرغان شەھەر ئىدى . ئۇ قوينى كەڭ ، ساپ ھاۋالىق ، باغۇ بوستانلىق گۈزەل دىيار ئىلىدا ئۆسكەچكىمۇ ، ياكى ئالى نەسەپلىك ئائىلىدە تۇغۇلغاچقىمۇ ، ئەشقىلىپ بالقاش كۆلى (قازاقىستاندىكى بىر كۆل) ، دەشتئاتا (گەنسۇدىكى دۇنخۇاڭ) ، ئىلى ۋادىسى ، پەرغانە (ئۆزبېكىستاننىڭ رايونى) ، تەڭرىتاغ ئەتراپلىرى ، ئوردۇ كەنت (ھازىرقى قەشقەر) ۋە ھىندىقۇش (جۇڭگو ، ھىندىستان ، پاكىستان ، ئافغانىستان چىگرىلىرىدىكى تاغلار) تاغلىرىنىڭ ئېتەكلىرىدە ياشايدىغان قەبىلە - قەۋملەر ئارىسىدا گۈزەللىكتە داڭقى بار ئىدى ، تېرىدىن نەپىس ئىشلىنىپ تىكىلگەن تويۇق كىيىملەر ئۇنىڭ زىبا بەستىگە بەكلا ياراشقاندى . قالپىقى ، بويىنى ، قۇلاقلىرىغا ئېسىلغان جېن جۇ (ئۈنچە مەرۋايىت ، گۆھەر) لار ئۇنىڭ ھوسنىگە ھۆسن قۇشۇپ تۇراتتى .

توي كۈچۈرگۈچىلەر قۇز ئوردۇدىن ئۇزاپ چىققاندىن بۇيان قارلىق چۇققىلىرى پەلەككە تاقاشقان تاغلار ئارىسىدىن ، تىك خەتەرلىك داۋانلار ئارىسىدىن ئۆتتى . سوقماق ئەگىز - پەس يانباغىرلاردا ئايلىنىپ ماڭدى . قىيىن - قۇچۇرا ئورمانلىقلىرى ئارىسىدىن يول تاپتى . كۆز يانتۇسىز - كەڭ يايلاقلىرىنى ئارقىدا قالدۇردى . قۇملۇقلار ، دەشتىلەر ، يايلاقلاردا سەپەر توختىماي داۋام قىلدى . كىچە بىلەن كۈندۈز ئالمىشىپ تۇردى . شام تاڭغا ئۇلاندى ، ئادەملەر چارچىدى ، تالچىقتى . ئات كالىلار ھالىسىرىدى ، بىراق سىپار گاپىرىس سەپەر

ئازاۋنى قىلچە سەزمىدى . ئۇ ھەممىنى ئۇنۇتقان ھالدا ئۆز قەبىلىسىنىڭ نامىغا مۇناسىپ - ماسساگىتلارچە چىدام ۋە باتۇرلۇق بىلەن ھەركەت قىلاتتى . ماسساگىتلار - مەشھۇر ساك قەبىلىلىرى ئىچىدىكى ئەڭ باتۇر ، جەڭگىۋار بىر ئۇرۇق بۇلۇپ ، ئۇلۇق باتۇر ساكلار دىگەن مەنىنى بىلدۈرەتتى . ئۇلار تۇمارىنى سۆيۈملۈك ، مېھرىبان دانىشمەن ئانا سۈپىتىدە ياخشى كۆرەتتى ، ھورمەتلەيتتى ۋە ئۇنىڭ ئەمرىمەن ، تۇغراغ (بۇيرۇق) لىرىنى جان پىدالىق بىلەن بىجا كەلتۈرەتتى ، ماسساگىتلار ئاسىيادىكى باشقا قېرىنداش قەبىلە - ئۇرۇقلارغا ئوخشاشلا كۆچمەن تۇرمۇش كەچۈرەتتى ، سۇ يايلاق قوغلۇشۇپ چارۋا باقاتتى . سىپارگاپىرسى تۇمارىنىڭ يالغۇر ئوغلى ئىدى ، شۇ تاپتا ئۇنىڭ قەلبىدىكى خۇشاللىق ۋە بەخت تۇيغۇلىرىنى تەسۋىرلەشكە تىل ئاجىز ئىدى . تۇمارىسىمۇ توي قىلىش ، كىلىن يۆتكەش دەپدەبىسى بىلەن مەستخۇش بۇلۇپ ، قانچىلىك يول باسقانلىقىنى بىلمەيلا قالدى . ھارۋىلار سىپى ياكسارتىس (سىر دەرياسى ، ئۆزبېكىستاندا) دەريا ۋادىسىغا يېقىنلاپ بارماقتا ئىدى . ئۇلارغا نۇرغۇن ساك كۆچمەنلىرى ئەگىشىۋالغان ئىدى . يايلاقلار ، ئىدىرلار ، سازلىق - جاڭگاللىق ، قۇملۇقلار بىر بىرىگە ئۇلۇشۇپ ئۇيۇققىچە سۇزۇلۇپ باراتتى . تۇمارىنىڭ ئالدىدا - چوقايىنىڭ يېنىدا گىدىيىپ ئولتۇرغان قېرى ھارۋىكەش تىلما قامچىسىنى پات پات ھاۋادا سىلكىپ - تارسىلىدىتىپ ئاتلارغا ھەيۋە قىلاتتى . ئاتلار گاه چاپاتتى ، گاه يۇرغىلايتتى ، گاه توختايتتى . قىز كۇچۇرگۇچىلەر دەرىۋ گۇلخان يېقىشىتتى . كاۋاپ ھىدى ئەتراپقا تارقايىتتى . يۇلتۇزلار جىمىرلايتتى ، تاڭ ئاتاتتى . تىلما قامچىنىڭ تارسىلىدىغان ئاۋازى ھاۋادا ئەكس سادا پەيدە قىلاتتى . ئاتلار يەنە مېڭىشقا ، مەجبۇر بولاتتى . ئاتلار ھارۋىنى شامالدىك تېز سورەپ ماڭغاندا قېرى ھارۋىكەش :

- ئوغۇر ! ئوغۇر ! (ئوڭۇشلۇق بولسۇن ، خەيىرلىك بولسۇن) - دەپ ۋاقىرلاپ قۇياتتى . كۆز شامىلىدا دەل دەرەخلەر ، گۈل گىيىلار نىڭ سارغايغان يۇپۇرماقلىرى شىلىدىرلاپ لەرزىن تۆكۈلمەكتە ئىدى . ھارۋا سەپلىرىگە ئەگىشىپ كېلىۋاتقانلار بىردىن - ئىككىدىن قېچىلىپ ، يەنە باشقىلىرى قۇشۇلۇپ كېلەتتى . يول تۈگىمىگەنسىرى تۇمارىنىڭ مەستخۇشلىقى يوقۇلۇپ ئۆزىچە خىيالچان بۇلۇپ قالدى . ئەجداد - بوۋىلىرىنىڭ ، ئاتا ئانىسىنىڭ كەچۈرمىشلىرى ، ئۆزى بېسىپ ئۆتكەن ھايات مۇساپىسى كۆز ئالدىدىن بىر بىرلەپ ئۆتەتتى .

بىر كۈنى ، سەل سوغ لېكىن ئۇچۇق ھاۋادا بىر توپ كەپتەر ھارۋا سەپلىرىنىڭ - زارىنا ئولتۇرغان ھارۋا ئۈستىدىكى بوشلۇقتا ئايلىنىپ پەرۋاز قىلىشقا باشلىدى . بىر توپ موللاقچى كەپتەر نوۋەتلىشىپ يۇقىرىغا ئۆرلەپ ، قاناتلىرىنى پاقىلدىتىپ ئاۋاز چىقىرىپ موللاق ئاتتى . دە يەنە ئۆز توپىغا يىتىشىۋالدى . كەپتەرلەرنىڭ قىزىقارلىق ھەرىكىتى داۋام قىلىۋاتقاندا تۇيۇقسىز بىر لاچىن كۆك قەرىدىن غۇيۇلداپ ئۇچۇپ چۈشتى دە كەپتەرلەر توپىغا ئۆزىنى ئوردى ، بىر كەپتەر تۈكلىرىنى تۇزۇتقان پېتى پەسكە موللاقلاپ چۈشۈشكە باشلىدى . باشقا كەپتەرلەر تەرەپ تەرەپكە قاڭقىشتى . ھارۋىلاردىكى ئاقساقاللار ، سەركەردىلەر ، ئاياللار ، قىزلار ، ياخشى پالچىلار ۋە چەۋەندازلار ئارىسىدىن قىيا چىيا چۇقان سورەن كۈتۈرۈلدى . تۇمارىس خىيالىدىن چۆچۈپ ئۆزىگە كەلدى . بېشىنى ئېگىپ سايى ۋەن گىرۋىكىدىن كۆككە قارىدى . لاچىن ھاۋادا بىر پىقىراپ - ئايلىغاندىن كىيىن قارا قاناتلىرىنى كەڭ يېيىپ پەسكە شۇڭغۇدى ۋە يەرگە چۈشۈپ كېتىشكە ئاز قالغان ئولجىسىنى ئۆتكۈر تىرناقلىرى ئارىسىغا قىسىپ يەنە ھاۋاغا كۆتۈرۈلدى . دە دەريا تەرەپكە ئۇچۇپ كەتتى . ئەشۇ ھادىسىنى دەسلەپ قىزىقىپ كۆرگەن زارىنا كىيىنكى ئېچىنىشلىق كۈرۈنۈشتىن سەسكىنىپ كۆزلىرىنى چىڭ يۇمۇۋالدى ، ۋۇجۇدىنى سوغ تىترەك باستى . << كەپتەرلەر نىمە ئۇچۇن دەل مېنىڭ باش ئۈستۈمدە ئۇچىدۇ ؟ لاچىن نىمە ئۇچۇن باش ئۈستۈمدە بىر كەپتەرنى سۇقۇپ ئۆلتۈرىدۇ ؟ بۇ بىر شۇملۇقنىڭ ئالامىتىمۇ قانداق ؟ بۇ ھادىسە ھاياتىم بىلەن مۇناسىۋەتلىكمۇ يوق ؟ يۇرتقا بارغان ھامان قېرى ياخشى تېپىپ پال ئاچقۇزىمەن >> تۇمارىنىڭ يۈرىكىمۇ ۋىرىلداپ ئېچىشتى . ئۇ ، لاچىن كەتكەن تەرەپكە مۇڭلۇنۇپ قاراپ ئۇلۇغ كىچىك تىنىدى ، چۇڭقۇر ، كۆكۈش كۆزلىرى ياشقا

تولدى ، قاڭشارلىق بۇرنى ئۈستىدە تەر تەپچىرىدى . ئېرى تەرتىۋارۇ ھايات بولغان بولسا ، ئوغلى سىپارگا پىرسىنىڭ بالاغەتكە يېتىپ ، ئات مىنىش ، قىلىچۋازلىق - نەيزىۋازلىقتا كامالەتكە يېتىپ ئاجايىپ باتۇر ، مەرد چەۋانداز بۇلۇپ يىتىشكىنى ئۆز كۈزى بىلەن كۆرۈپ قانچىلىك سۆيۈنۈپ كىتەر ئىدى . ەھ ؟ تېخى يەنە ئوغلىنىڭ تۇيىدا ئۆزى باش بۇلاتتى . ئۆز جەمەت تۇققانلىرى بىلەن قۇدىلاشقانغا ، گۈزەل زارنىنىڭ ئۆزىگە كېلىن بولغىنىغا قانچىلىك پەخىرلىنىپ كېتەر ئىدى . ەھ ؟ نەۋرە كۆرگەندە بولسا خوشاللىقتىن تېرىسىگە سىغماي قالارمىدىكىن ؟ ئەپسۇس ، ئۇ بۇ ئىشلارنى كۆرەلمىدى ، دۇنيادىكى تىنچسىزلىقلار ، ئايىقى ئۈزۈلمەي داۋام قىلغان يېغى جەڭلەر ئۇنىڭ ھاياتىغا ، گۈزەل ئارزۇ ئارمانلىرىغا بەرھەم بەردى .

سىپارگا پىرس تۇغۇلۇپ قىرىقى توشقان كۈنى قۇز ئوردۇدىن كەلگەن بىر باخشى سىپارگا پىرسنى يۇيۇندۇردى ، ئاندىن تەرتىۋارۇ بىلەن تۇمارسىنىڭ ھۇزۇرىدا غىزلىنىپ ئولتۇرۇپ : << پال تاشلىرىم شۇنداق بىشارەت بېرىدۇكى ، بۇ ئەلگە يېغى كېلىدۇ ، كەي خۇسراۋ ئاتلىق ياۋۇز بىر پادىشاھ باسقۇن قىلىپ كېلىدۇ ، ھۇشيار ۋە ئاگاھ بۇلۇڭلار ! >> دېدى . شۇندىن كىيىن تەرتىۋارۇ مۇ ، تۇمارسىمۇ ھەر دائىم سەگەك ھۇشيار بۇلۇپ يۈردى . ئەمما چىگرا تەرەپ تىنچ م خاتىرجەم ئىدى ، ئەشۇ كۈنلەر ئەھمانىلار سۇلالىسىدە تىنچ ئۆتمىدى . كەيخۇسراۋنىڭ ئانىسى خېلى بۇرۇن بىر كۈنى : << چۈشۈمدە قۇرسقىمىدىن بىر تۈپ ئۈزۈم دەرىخى ئۈنۈپ چىقتى ، ئۈزۈم دەرىخى ناھايىتى تىز شاخلاپ ، بۈك باراقسان ھالغا كېلىپ ئۆكۈز (ئامۇ دەرياسى) دەرياسى بىلەن ياكسارتىس دەرياسىنىڭ ئۈستىنى چۈمكەۋالدى >> دېدى . كەيخۇسراۋ ئانىسىنىڭ چۈشۈشىنى ئوردىدىكى ۋەزىر - ئاقساقاللارغا ، باقىشى قۇرئەنداز (پال سالغۇچى) لارغا سۆزلەپ بەردى . ئۇلار ياش پادىشاھنى قۇتۇرتىپ ۋە ئەلھامالاندۇرۇپ ، بۇ چۈشكە << سەن دۇنيانىڭ تەڭرى تەرىپىدىن يارىتىلغان ھۆكۈمرانى بۇلۇپ ، شانۇ شەۋكەت ، سەلتەنەت ئەچىدە دەۋران سۈرىسەن ! >> دەپ تەبىئىي ئېيتىشتى ۋە ئۇرۇش قىلىشقا دەۋەت قىلدى . شۇنىڭ بىلەن كەيخۇسراۋ بىر نەچچە ۋاقىت جىددى ھەرىكەتكە كېلىپ ھەربى تەييارلىق ئېلىپ باردى .

ماسساگىتلارنىڭ باقىشلىرىمۇ ناھايىتى يىراق ئەلدىكى كاتتا بىر ئايالنىڭ كۆرگەن چۈشلىرى توغرىسىدا سۆزلىشەتتى ، ئەمما تۇران زىمىنىنىڭ چىگرىلىرىدىن ھېچقانداق شەپە كەلمەيتتى . مۇبادا ئۇرۇش بۇلۇپ قالسىمۇ ماسساگىتلار قىلچە قورقۇپ ، تەمتىرەپ قالمايتتى ، تەرتىۋارۇ جەڭگە ماھىر ، زەبەرداس ئەر ، داڭلىق سەركەردە - قۇماندان ئىدى ، تۇمارسىمۇ ئۇنىڭدىن قېلىشمايتتى . ئارىدىن خېلى ۋاقىت ئۆتكەندىن كىيىن ، يەنى سىپارگا پىرس بەش ياشقا كىرگەن يىلى - مىلادىدىن بۇرۇنقى 546- يىلى ئىران ئەھمانىلار پادىشاھى كەيخۇسراۋ تۇرانغا تاجاۋۇز قىلدى ۋە ئۆكۈز دەرياسى ۋادىسىغىچە بېسىپ كىردى . ئەفرا سىياپ ۋە ئوغلى ئارجاسايىپ ، ئەفرا سىياپنىڭ ئىنىسى گەرسىۋەز قاتارلىق ئۇلۇغ باتۇر ئەجداتلىرىنىڭ روھىنى ئۆزىدە مۇجەسسەملەندۈرگەن سەركەردە تەرتىۋارۇ بىرۈنزا دۇبۇلغا بىرۈنزا ساۋۇت ، بىرۈنزا ئۆتۈك كىيىپ ، قۇرال ياراقلارنى ئېسىپ ، ماسساگىت - ساك ۋە باشقا بارلىق تۇرانى قەبىلىلەرنىڭ چەۋاندازلىرىنى باشلاپ كەسكىن جەڭگە ئاتلاندى . ئىرانلىقلار بىلەن تۇرانلىقلار ئوتتۇرىدا كەسكىن - شىدەتلىك جەڭلەر باشلاندى ، باشلاپ كېسىلدى ، قانلار دەريا بۇلۇپ ئاقتى ، بۇرىلان (قاپلان) ، سىرتلان (بۆرە) ، جەغرى (قارچۇغا) ، بۈركۈت ، توغرىل (بىر خىل يىرتقۇچ قۇش) لار ، قەرنىجەق (چۈمۈلە) لەر سان ساناقسىز جەسەتلەر ئۈستىدە بەزمە قىلىشقا باشلىدى . ھەر ئەككى تەرەپ جىق تالاپەتكە ئۇچرىدى ، ئاخىرى كەيخۇسراۋ مەغلۇپ بۇلۇپ چىكىندى ، بىراق ، چىگرىدا يەنە بىر قېتىم قاتتىق جەڭ بولدى . تەرتىۋارۇ ئۆزلىرىگە تەۋە بىر گەز ، بىر غېرىچ زىمىن ئۇچۇنمۇ جان تىكىپ ئېلىشتى . دۇشمەن ئۆز ماكانىغا قاراپ بەدەر قاچتى . لېكىن شۇ ئارىدا ەلىگەر دۇشمەن ئاتقان يا ئۇقى تەرتىۋارۇنى ئېغىر يارىدار قىلدى . تۇران لەشكەرلىرى ھەم نۇسرەت تۇغىنى ھەم يارىدار تەرتىۋارۇنى كۆتۈرۈپ قايتىپ

كېلىشتى . تەرتىۋارۇنىڭ يارىسى بارغانسىرى ئېغىرلىشىپ ئاخىرى ئۆز قارارگاھىدا جان ئۆزدى .
 ئەردى ئاشن تاتۇرغان ،
 ياۋلاق ياغىغ قاجۇرغان ،
 ئوغراق سۇسن قايتارغان ،
 باستى ئۆلۈم ئاختارۇ

يەشمىسى

كەشەلەرگە ئاش تېتىتقان ،
 دۈشمەنلەرنى قاجۇرغان ،
 ئاپەتلەرنى ياندۇرغان ،
 بىراق ئۇنى ئۆلۈم يىقىتتى .

ماسساگت - ساكلار ئالىپ ئەرتۇغانىڭ ئۆلۈمىگە بېغىشلانغان مەرسىيە داستانلىرىنى ئوقۇش ئارقىلىق تەرتىۋارۇغا ئۆز قايغۇسىنى بىلدۈردى ۋە ئۇنى ئۇزۇن ۋاقىتلارغىچە ئەسلەشتى .
 خيال ۋە ئەسلىمىلەر تەسىرىدە تۇمارىنىڭ كۆز جىيەكلىرى يەنە ياش بىلەن نەمدەلدى .
 دادىسىدىن كىچىكلا قالغان سىپاراگاپىرسى سۆيۈملۈك ، ئەقىللىق ئانىسىنىڭ تەربىيىسىدە ئۆستى .
 ئەنە ئۇ بىر توپ يىگىتلەرنى ئەگەشتۈرۈپ گاھ ھارۋىلار سىپىنىڭ ئوڭ تەرىپىدە ، گاھ سول تەرىپىدە ، گاھ يىراقلاردا ئات چاپتۇرۇپ ، ئويناپ ، ئوۋ ئوۋلاپ يۈرمەكتە . كەچلىرى ئەلىياتقۇ مەھەلدە ھىچكىمگە تۇيدۇرماستىن زارنىنىڭ ھارۋىسىغا چىقىدۇ . غەمىسىز شۇخ يىگىت ياشلىق مۇھەببەتنىڭ گۈزەل چىمەنزارلىقىدا خۇشال جەۋلان قىلىپ ۋىسال پەيزىنى سۇرىدۇ .
 - ئاھ ! - دەپ توۋلىدى باقىشى ئەتراپتىكىلەر ئاڭلىغۇدەك ئاۋازدا ، - تەس - تەكىرما (يۇپۇمىلاق) ، سىۋالىيۇ (قوياش) تەڭرىم ، ساڭا تىۋىنىمىز ، بىزگە مەدەت قىلغايىسەن ، ساڭا تىۋىنىمىز !

پۈتكۈل سەپ تىزلىنىپ ئولتۇرۇپ قۇياشقا تېۋىندى ، يەنە يوللىرىنى داۋام قىلدى . تۇمارىس ياشلىرىنى سۇرتۇپ يىراققا نەزەر سالدى . كەپتەرنىڭ بەختسىز تەقدىرى خىيالىدىن زادىلا چىقىپ كەتمىدى . قېرى ھارۋىكەش ھەدەپ تىلما قامچىسىنى سىلكىيتى ، ئاتلار شامالدىك تېز چاپماقتا ئىدى . چاقلار سارغايغان كوكاتلارنى ، يايلاق گۈللىرىنى چەيلەپ - مېچىپ ئۆتەتتى .
 گۈگۈم پەردىسى يېپىلماقتا ئىدى . سوغ شامال يۈزلەرنى چاقاتتى . تۇمارىس قىشلىق قارار گاھىغا يېتىپ بېرىش ئۈچۈن يەنە نۇرغۇن يوللارنى بېسىش كىرەك ئىدى .

قىز كۈچۈرگۈچىلەر ياكسارتىس دەرياسىدىن ئۆتۈپ بىر قۇنالغۇغا يېقىنلاشقاندا ، تۇمارىس يىراقتىن ئۆزىگە قاراپ ئۇچقاندەك ئات چاپتۇرۇپ كېلىۋاتقان ئەكىكى ئادەمنى كۆرۈپ ھەيران قالدى . ئاز ئۆتمەي ئەكىكى ئاتلىق خان ھارۋىسىنىڭ روبروسىغا كېلىپ توختىدى .

- ھە ساۋچىلار (خەۋەرچى ، ئالاقچى) نىمە گەپ ؟ - سورىدى تۇمارىس .
 - پاكپۇر (ساكلار ئۆز پادىشاھىنى شۇنداق ئاتايدۇ) ئابا (ئانا ، ئاپا) - پاكپۇر تۇمارىس ، بىزنىڭ ئەلگە ئەلچى كېلىۋىتىپتۇ .

- قايسى ئەلدىن ؟ - سورىدى تۇمارىس تېخىچە ھەيرانلىقى بېسىلماي سەل قىمىرلاپ قۇيۇپ .
 - ئەھمانلاردىن ، - جاۋاب بەردى ساۋچىلارنىڭ يەنە بىرى ، - ئايغاق چىلارنىڭ ئېيتىشىچە ، توققۇز نەپەر ئەلچى 90 ھارۋىدا ئارمىغان (سوۋغا سالام ، ھەدىيە) ئېلىپ كېلىۋىتىپتۇ .

تۇمارىس خانلىق تاجى قالدغان تېرە قالىپىنى بېشىدىن ئالدى ، قۇيۇق ، قۇڭۇر چاچلىرىدىن پۇرقىراپ ھور كۈتۈرۈلدى . چاچلار ئۇنىڭ قۇلاقلىرىنى يېپىپ يەلكىلىرىدە دولقۇنلاندى ، بۇغداي ئوڭ ، زاڭاقلىرى سەل كۈتۈرۈلگەن ، سىلىق يۈزى ئەكىكى ياندىن قورشاپ تۇرغان چاچلار ئارىسىدا ئاجايىپ گۈزەل ، لاتاپەتلىك كۈرۈنەتتى . ئالىمدەك يۇمۇلاق ئەكىكى ۋە چىرايلىق ئۇزۇن بوينى ، ئاياللارغا خاس خۇشپىچىم ، قۇۋۋەتلىك گەۋدىسى ئۇنىڭغا بىر خىل غۇرۇر ، ئۇلۇغۋارلىق بەخش ئەتكەنىدى . كەڭ ، چىرايلىق پىشانىسىدە نۇر شولىسى چاقنايتى ، ئۇ ، تەرلىرىنى ئاستا سۈرتتى . تەرتىۋارۇنىڭ ئۆلۈمىدىن كىيىن ئۇ كەيخۇسراۋ

بىلەن ئەككى قېتىم ئۇرۇش قىلغانىدى . ھاياتنىڭ بارلىق جاپا مۇشكۈللىرى ، پاجىئەلەر بىلەن نۇسرەت ، بەخت گىرەلىشىپ كەتكەن قىسمەتلەر تۈپەيلى ھەمىشە ئوتتەك چاقناپ تۇرىدىغان سۈرلۈك ، كۆكۈش كۆزلىرىگە ئەمدىلىكتە تەگسىز خياللار سايە تاشلىغانىدى . ئۇ ، يىراقلارغا تىكىلىپ تۇرۇپ مۇنداق دىدى :

- ئۇلار ئارمىغانى جىق ئېلىپ كەلگەن ، لېكىن ياخشى نىيەت بىلەن كەلمىگەن . مەيلى ، ئۇلار ئۇبىدان كۈتۈۋېلىنسۇن ، مەن دەررۇ يېتىپ بارىمەن !
ساۋچىلار قانداق تىز كەلگەن بولسا ، يەنە شۇنداق تىزلىكتە يېنىپ بىر ئەدەبلىقتىن ئوتۇپلا كۆزدىن غايىپ بولدى . كۈن ئولتۇرۇش ئالدىدا باقىشلارنىڭ يىتەكچىلىكىدە ھەممەيلىەن كۈن پېتىشقا قاراپ تىزلىنىپ ئولتۇرۇپ تېۋىنىش مۇراسىمى ئادا قىلدى . گۈگۈم مەزگىلدە تۇمارىس ئۆز ھارۋىسىغا ئاقساقال سەركەردىلەرنى يىغدى . باشقىلار كەچلىك غىزا ئۈچۈن ئوت يېقىشماقتا ئىدى . يېقىن ئەتراپتىكى كۆچمەنلەر ئۆز پادىشاھنىڭ بۇ يەرگە چۈشكۈن قىلغانلىقىنى ئاڭلاپ كېلىپ ، قوي كالا ۋە ئوۋ غەنىمەتلىرىنى ھەدىيە قىلدى ، سىپارگا پىرسى زارنىنىڭ ھارۋىسىدا غىزالىنىشقا تۇتۇندى ، ئاقساقاللار ، سەركەردىلەر ، ئەھمانىلار ئەلچىلىرىنىڭ كېلىشى بىز ئۈچۈن ياخشىلىقتىن دېرەك بىرەمدۇ يوق ، دىگەن مەسىلە ئۈستىدە مۇلاھىزىگە چۈشۈشتى ، تۇمارىس ئەشنىڭ نەق ئۈزىگە كەلگەندە بىر قارارغا كېلىش كىرەكلىكىنى ئېيتتى .

مىلادىدىن بۇرۇنقى 530 - يىلى

سۇبېي يۇرۇپ ، شەرق ئاسىمىنى سۈزۈلگەن چاغدا تۇمارىس بىلەن سىپارگا پىرسى تاڭشۇرۇلۇپ - توقۇلۇپ تەييار قىلىنغان ئاتلىرىغا مىنىشتى . دە ، خەزەر دېڭىزى (ئارال كۆلى) تەرەپكە كېتىشتى . تۇمارىس ئاددى ماسساگىتلارچە تېرە بەرتۇ (كەمزۇل ، پەشمەت) ، تېرە باشماق (ئاياغ كىيىم) كىيگەنىدى . بۇرغۇپ تۇرغان بۇلۇق چاچلىرى ئۇچلۇق تىرە قالىقى ئاستىدىن يېلىگىچە ساڭگىلاپ چۈشكەن بۇلۇپ ئىزغىرىن ، مۇزدەك سوغۇق تاڭ شامىلىدا توختىماي يەلپۈنەتتى . سىپارگا پىرسى ئانىسىنىڭ نەگە باشلاپ ئاپىرىدىغانلىقىنى بىلمەيتتى . << نەۋرۇز بايرىمى ئۆتكۈزۈلۈۋاتسا ، - دەپ ئويلايتتى گاراڭ ھالدا ، - ئانام مېنى زارنى بىلەن ئوينىغىلى قويماي نەگە ئېلىپ بارىدىغاندۇ ؟ زارنى كۆزلىرىگە ياش ئالغان پېتى قالدى . ئاھ زارنى ، سۇيۇملۇكۇم . >> ئاتلار شامالدا تىز چاچماقتا ئىدى تاڭنىڭ خىرە شىرە يۇرۇقىدا قۇم بارخانلىرى كۆزگە تاشلىنىپ تۇراتتى . سىپارگا پىرسى ئويغا چومدى . زارنى كېلىن بۇلۇپ كەلگەندىن بۇيان سىپارگا پىرسىنىڭ ھاياتى ئۆزگىچە تۇس ئالدى . زارنى ئەقىللىق ، جەسۇر قىز ئىدى ، تۇمارىسقا ئوخشاشلا چاقماقتەك تېز ، ئۇچۇق ، كەسكىن سۆزلەيتتى ، ھەر بىر ئەشنى ئەدىتلىق ، قانداق يۇسۇنغا توغۇرلاپ ، ھەقدادىغا يەتكۈزۈپ ئادا قىلاتتى ، كۆچمەن تۇرمۇشنىڭ جاپا مۇشەققەتلىرىدىن قىلچە ۋايسىمايتتى ، ئۇنىڭ گۈلدەك گۈزەل ھوسنى ، بەرنا قامىتى مەغرۇرانە تىكىلىشىلىرىدىن ئاجايىپ بىر جەزىبە - مەپتۇنكارلىق ئەكس ئېتىپ تۇراتتى . ئۇ ، مۇھەببەت گۈلشىنىدە يايىرايتتى ، ۋىسال شارابىدىن مەس بۇلاتتى . ئەفرا سىياپنىڭ ئەۋلادى بۇلۇش سۈپىتى بىلەن ئۇ تۇمارىستىن قالسىلا ماسساگىت قىز ئاياللىرى ئەچىدە ھۆرمەتكە سازاۋەر ئىدى

ھېلقى چاغدا ، ھارۋىلار ئۈستىدە ئايلىنىۋاتقان كەپتەرلەرنىڭ بىرىنى لاچىن سۇقۇۋاتقان كۈرۈنۈش پات پات ئەسگە كېلىۋالاتتى . باقىشى ئۇنىڭ ئاشۇ ئەش تۈپەيلى پەيدا بولغان ئەندىشىسىنى تۈگىتىش ئۈچۈن : << ئۇ ئەشنىڭ تەقدىرى بىلەن مۇناسىۋىتى يوق دەپ قويدى ، لېكىن ئۆزى شۇئان زارنىنىڭ يېنىدىن چىقىپ خىلۋەت بىر جايغا باردى دە پال تاشلىرىنى قايتىدىن شاراقلىتى ، بىشارەت ئوخشاش ئىدى . باقىشى بىر ھازا جىمىپ كەتكەندىن كىيىن بۇتلاقتەك بوزلاپ يىغلاپ كەتتى ، قۇياشقا تىۋىندى بىلگەنلىرىنى سىر تۇتۇشقا قەسەم قىلدى . زارنى ھامان خۇشھال بەختلىك ئىدى . سىپارگا پىرسىمۇ ئۆز بەختىدىن مەمنۇن ئىدى ، ئوۋغا چىققاندىمۇ ، چەۋەندازلىق ماھارىتىنى مەشىق قىلغاندىمۇ زارنىنى پەقەت ئەسدىن

چىقارمايىتى . تۇران زىمىنىدا ئەنە شۇنداق قىش ئۇتۇپ كەتتى ، بىراق تۇمارىنىڭ ئەسلىدىكى قىزغىن ئۇچۇق كەيپىياتىدىن ئەسەر يوق جىمغۇرلىشىپ كەتتى .

سىپارگاپىرس ئانىسىنىڭ نىمە ئويلاۋاتقانلىقىنى بىلىشكە ئانچە قىزىقىپ كەتمەيتتى ، ئەمما ئانىسىنىڭ ئەتراپىدا پەرۋاندىدەك ئايلىنىپ يۈرەتتى . تۇمارىس ئەھمان دىلار ئەلچىسى بىلەن كۈرۈشكەندىن كىيىنلا داۋاملىق چىرايى تۇتۇلىدىغان ، كەمسۇز بۇلۇپ قالدى . تۇمارىسنىڭ ھۇزۇرىدىكى ئاقساقاللار ، دانىشمەن - سەركەردىلەر ، باقىشلار ئۇنىڭ ئىچكى خاپىلىقىنى چۈشىنەتتى ، ئەمما ھىچكىم بۇ توغرىدا ئېغىز ئاچمايتتى . چۈنكى ، ئۇلارمۇ پۈتكۈل ماسساگىت - ساكلارمۇ تۇمارىسنىڭ ئەقلىگە ، جاسارىتىگە ئىشىنىتتى ، تۇمارىس مەرد ، ئالىي پەزىلەتلىك ، قەھرىمان ، دانا ئايال ئىدى ، ھەر قانداق قىيىن - مۇشكۈل مەسىلىلەرگە چوقۇم ئاقىلاتە تەدبىر بەلگىلەيدىغان پاراسەت ساھىبى ئىدى .

ئىككى ئات ئۇچقاندىكى چاپاتتى . قۇياش كۈتۈرۈلگەن ھامان ئانا بالا ئاتلىرىدىن چۈشۈپ شەرققە قەرەپ تىزلاندى . دە تىۋىنىشتى ، ئاندىن يولنى داۋان قىلدى . قۇياش ئاغامچا بۇيى ئۆزلىگەندە ئۇلار بىر ئېدىرلىق ئوتتۇرىسىدىكى ئېگىز دۆڭ يېنىغا كىلىپ توختاشتى . خەزەر دېڭىزى يىراقتىن تۇمانغا پۈركەنگەن ھالدا كۆرۈنۈپ تۇراتتى . تۇمارىسنىڭ كۆزلىرىدە غايىبانە بىر نۇرلۇق شولا چاقناپ ئوتتى .

ئوغلۇم ، - دىدى تۇمارىس بىر تۈپ شۈمشە (ئادەملەر يەيدىغان بىر خىل گىياھ) گە قاراپ بىر ئاز سۈكۈتتە تۇرغاندىن كىيىن ، - ئەشۇ گىياھنى ئۆستۈرگەن تۇپراقنىڭ ئاسىغا ئاتاڭ تەرىتتۇرۇ كۆمۈلگەن ، ئۇنىڭ يېنىغا لىقىمۇ لىق شاراپ تولدۇرۇلغان ، كۈمزەك بىلەن بىلەن كۆمۈلگەن (ساكلار ئولگەنلەرنىڭ يېنىغا بىر كۈمزەك شاراپ قۇيۇپ بىللە كۈمەتتى) ، دىمەك ئاتاڭنىڭ جەسىدى ئەبەدى چىرىمەيدۇ ، روھى ئەبەدى ئۆلمەيدۇ ، ئۇنىڭ روھى ئاللىقاچان سېنىڭ ۋۇجۇدۇڭدا تىرىلگەن ، بۇ گېپىم ھەر قاچان ئەسلىڭدە بولسۇن !

سىپارگاپىرس تارام تارام ياش تۆككەن ھالدا ئاتىسىنىڭ ئۆلۈمىگە قايغۇرۇپ ، تۇپراققا قاراپ تەزىم قىلدى . تۇمارىس سۆزىنى داۋام قىلدى :

- ئىرانلىقلارنىڭ ئەھمان ئاتلىق يىتەكچىسى قۇراللىق ئەسيان قىلىپ مېنى يە پادىشاھلىقىدىن ئايرىلىپ چىقىپ مۇستەققىل بۇلۇۋالغانىكەن ، شۇندىن بېرى ئەھمان ۋە ئۇنىڭ ئەۋلادلىرى بىزنىڭ زىمىنىمىزغا دائىم تاجاۋۇش قىلىپ تۇرغانىكەن ، بىزنىڭ بوۋا ئاتلىرىمىزمۇ ئۇلارغا قارشى ئۇرۇش قىلغانىكەن . مەسىلەن ئەڭ ئۇلۇق بوۋىمىز پادىشاھ جەمىشت ئەكەن ، ئۇنىڭ ئوغلى ئەفرىدۇن ، ئۇنىڭ ئوغلى تۇر ئەكەن ، تۇر ئۇزۇن يىل پادىشاھلىق قىلغانلىقتىن بۇ زىمىن تۇران دەپ ئاتالغانىكەن ، تۇر ئەھماننىڭ ئوغلى تىسفىسنىڭ تاجاۋۇزىغا قارشى ئۇرۇش قىپتۇ ، تۇراننىڭ ئوغلى يەسۇ بەخ (تارىخى مەنبەلەردە ھۇشەڭ دەپ ئاتالغان) تىسفىسنىڭ ئوغلى ئارىيامۇنىنىڭ تاجاۋۇزىغا قارشى ئۇرۇش قىپتۇ . يەسۇ بەخنىڭ ئوغلى ئەفرا سىياپ يەنى ئالىپ ئەر تۇڭا دەپ ئاتالغان ئۇلۇغ بوۋىمىز ئارىيامۇنىنىڭ ئوغلى قوبىيىنى 1 نۆدەرنىڭ تاجاۋۇزىغا قارشى ئۇرۇش قىپتۇ ، ئۇرۇش ئۇزۇن يىل داۋام قىپتۇ . ئەفرا سىياپنىڭ ئوغلى ئارجاسىپ - يەنى مېنىڭ چوڭ دادام ۋە ئەفرا سىياپنىڭ ئەنىسى گەرسۇەزمۇ قۇبىيىنى 1 نۆدەرنىڭ تاجاۋۇزىغا قارشى ئۇرۇش قىلغان . ئەمدىچۇ ئوغلۇم ، ئەسلىڭدە بولسۇنكى تەرىتتۇرۇ بىلەن مەن قۇبىيىنى 1 نۆدەرنىڭ نەۋرىسى ، مۇنى چەھرىنىڭ ئوغلى ، ئەھمانىلار سۇلالىسىنىڭ زىمىنى كېڭەيتىپ ، قۇدرەتلىك ئەمپىرىيە ەالتىگە كەلتۈرگەن مەشھۇر پادىشاھ ، ئاچكۆز كەيخۇسراۋنىڭ تاجاۋۇزىغا قارشى ئۇرۇش قىلدۇق . ئاتاڭغۇ شۇنداق ئۇرۇشلارنىڭ بىرىدە ئېغىر يارىلىنىپ كىيىن قازا قىلدى . ئۇندىن كىيىنمۇ مەن كەيخۇسراۋ بىلەن ئەككى قېتىم ئۇرۇش قىلدىم . بۇندىن كىيىنمۇ بۇنداق ئۇرۇشلار يەن يۈز بېرىشى مۇمكىن . ئەل يۇرتى تاجاۋۇزچىلاردىن قوغداش بىزنىڭ بۇرچىمىز ، ئەسلىڭدە چىڭ تۇت !

سىپارگاپىرس ناھايتى ئۇزۇن ، قىزىقارلىق بىر قىسسە - دەرىس ئاڭلىغاندەك بولدى . ئۇ ئېتىغا غەزەپ بىلەن بىر قامچا ئۇردى . قاغىراپ كەتكەن دالا باغرىدا ئوت چۆپلەر

ئەمدىلەتنى بىخ سۈرۈشكە باشلىغانىدى . سىپاراگاپىرس ئاتىسىنى ئويلايتتى ، ئاتىسىنىڭ مەردانە - جەسۇر قىياپىتىنى خىيالەن كۆز ئالدىغا كەتۈرەتتى . يۈرىكى غەزەپ ، قىساس يالقۇنلىرىدا لاۋۇلداپ ياناتتى ، تۇمارسىمۇ ئۇنىڭ دەل مۇشۇنداق ھىسسىياتقا كىلىشىنى سۆزلەپ ئۆتمۈش توغرىسىدا سۆزلىگەنىدى . ئۇ ، ئات ئۈستىدە ئاستا كېتىۋېتىپ خىيالغا چۆمدى . ئەلچىلەر بىلەن دىيىشكەن گەپلەر ئۇنىڭ خىياللىرىنى چۇلغاپ تۇراتتى . ئەشۇنداق روھى ھالەتلەر ئەچىدە ئۇ غورۇننىڭ قاتتىق خورلۇققا ئۇچرىغانلىقىنى ، ۋىجدانىنىڭ ئازاپلىنىۋاتقانلىقىنى ئاستا - ئاستا چۇڭقۇر ھىس قىلاتتى . ئەشۇ خورلۇق ۋە ئازاپ ئۇنىڭ غالىپ جەڭچىلەرگە خاس يۈكسەك ئىرادىسىنى تېخىمۇ چىڭ تاۋلايتتى .

كۈزدە تۇمارسى قىز كۈچۈرگۈچىلەرنى سالامەت ئېلىپ بېرىش ۋەزىپىسىنى ئاقساقالارغا تاپشۇرۇپ ، ئۆزى بىر بۆلەك چەۋانداز - پاسىبانلىرى بىلەن ئالدىن يولغا چىققانىدى ، ئۇ ، كېچە - كۈندۈز توختىماي ئات چاپتۇرۇپ قارار - گاھغا كەلگەندە بىر ئاقساقال : << ئەي ھورمەتلىك كاڭ (پادىشاھ ، ساكلار تىلى) ، ئەلچىلەر كەلگىلى ئىككى كۈن بولدى ، ئۇبدان مېھمان قىلدۇق ، ھازىر ئۇلار سېنى كۈتۈپ ئولتۇرىدۇ >> دىدى . تۇمارسى ئالدىراپ كەتمىدى . ئۇ شۇ كېچىنى قانغىچە ئۇخلاپ ھاردۇقنى چىقارغاندىن كىيىن ، يۇيۇنۇپ تارىنىپ ئاندىن سەھەردە ئاستىغا بۇرىلغان ، ئېيىق ، تۈلكە ، بۇغا مارال تېرىلىرى سېلىنىپ ئۈستى سايىۋەن قىلىنغان ۋاقىتلىق قۇبۇل مەيدانىدا ئەلچىلەر بىلەن كۈرۈشتى . ئىككى تەرەپ روبرو ئولتۇرۇشتى ، تېرە دەستۇرخانىلار - ماسساگىتلارنىڭ بىر مەك - ئەچمەك ئادىتى بۇيىچە تۈرلۈك ، مول تاماق - غىزالار بىلەن تولدۇرۇلدى ، مەي شاراپلارنىڭ ئەڭ ئىسسىقلىرى قۇيۇلدى . دەستۇرخان يىغىشتۇرۇلغاندىن كىيىن ئەلچىلەرنىڭ چوڭى كەيخۇسراۋ ئەۋەتكەن 90 ھارۋىلىق سوغا سالامىنى بىر بىرلەپ ئىسمىنى ئاتاپ تۇمارى سقا ھەدىيە قىلدى . ئۈنچە - مەرۋايىتلار ، گۇھەر جاۋاھىرلار ، ئارپا بۇغداي ، خورما ، خورمىدىن ئەشلەنگەن شاراپلار شۇنچە جىق ئىدى . تۇمارسى ئادەت قاندىگە مۇۋاپىق كەيخۇسراۋنىڭ ھىممىتىگە ۋە ئەلچىلەرگە كۆپتىن كۆپ رەخمەت ئېيتتى ۋە شۇ جايدىلا يېنىدىكى ئاقساقالاردىن بىرسىگە ، قۇبۇل قىلىنغان سوۋغاتلاردىن ئىككى ھەسسە كۆپ سوۋغا تەييارلاشنى ، ئەلچىلەر كېتىدىغان چاغدا كەيخۇسراۋغا ئەۋەتىدىغانلىقىنى ئېيتتى . ئاندىن ئىككى تەرەپ رەسمى سۆھبەتكە ئۆتتى . تۇمارسى ئىنتايىن مەغرۇر ، ئەدەپلىك قىزغىن بىر قىياپەتتە ئىدى ، كەيخۇسراۋنىڭ قانداق ھىلىلەرنى ئويلاپ ئەلچى ئەۋەتكەنلىكىنىڭ سەۋەپلىرىنى كۆڭلىدە مۇلاھىزە قىلاتتى .

ئەلچىلەرنىڭ چوڭى ئورنىدىن تۇرۇپ ، ئەۋۋەل ئەھمانلار سۇلالىسىنىڭ ھەمدە پادىشاھ كەيخۇسراۋنىڭ سەلتەنىتى توغرىسىدا ئاجايىپ دەبدەبىلىك ، پاساھەتلىك سۆزلەرنى ئېيتقاندىن كىيىن مەقسەتكە كۆچتى : << ئۇلۇغ شاھىنشاهىمىز كەيخۇسراۋ ئاللىرى ئۇزۇندىن بېرى سىلىنىڭ ھۆسن ئەقىلىمدا يىگانە ، لەتاپەت ، پاراسەت بابىدا تەڭداشسىز ئەكەنلىكلىرىنى ئاڭلاپ غايىبانە ئاشىق بىقار بولۇپ يۈرگەنلىكى ، بۇ قېتىم سىلنى نىكاھىغا ئېلىش ئارزۇسى بىلەن بىزنى ئەلچىلىككە ئېۋەتتى >> . تۇمارسى ئىتتىك ئورنىدىن تۇردى ، قەلبىدە پەيدا بولغان غەزەپ چىرايىغا تەپتى . << كەيخۇسراۋ پادىشاھنىڭ بویتاقىمىدى >> دەپ سورىدى ئۇ . << ياق ، - دىدى ئەلچىلەرنىڭ چوڭى ، - كەيخۇسراۋ ئاللىرى سىلنى نىكاھىغا ئېلىپ ئەمەردىكى ھەممە خانىشلىرىنىڭ ئۈستىگە قۇيۇپ بىرىنجى خانىش قىلماقچى ، شۇ ئارقىلىق سىلىگە بولغان ھورمەت ، مۇھەببىتى پۈتكۈل ئالەمگە نامايەن قىلماقچى ، شۇنداقلا ئىران بىلەن تۇراننى سىلى بىلەن بىرلىكتە سورىماقچى . شاھىنشاهىمىزنىڭ بۇ ئۇلۇق مەقسەتلىرى ئەمەلگە ئاشسا تەڭرىمۇ ، پۈتكۈل ئالەممۇ خۇشال بولىدۇ ، ئەلۋەتتە >> . تۇمارسى غەزىپىنى باسالماي تىترەپ تۇرۇپ :

<< مەككار ! ... مەن سېنى بىلمەمدىمەن ! >> ، بۇ گەپ ئەلچىلەرگە قارىتىلدىمۇ ، كەيخۇسراۋغا قارىتىلدىمۇ ، سۆھبەت ئەھلى داماللىققا ئاڭقىرالماي بىر بىرىگە تەئەججۇپ ئەلگىدە قاراپ قېلىشتى . تۇمارسىنىڭ كۆكۈش كۆزلىرى چەكچىيىپ چىرايى قورقۇنۇچلۇق تۈس

ئالدى . ئۇنىڭ كوڭلىدىكىنى ئەمدىلەتن چۈشەنگەن ئاقساقال ، سەركەردىلەر قىلىچلىرىنى قىنىدىن چىقىرىپ بىردىنلا ئەلچىلەرگە يۇپۇرۇلدى . تۇمارىس : << ئەلچىگە ئۆلۈم يوق ! >> دەپ توۋلىدى دە شارتىدە كەينىگە بۇرۇلۇپ قوبۇل مەيدانىدىن چىقىپ كەتتى .

ئەلچىلەر ئائىلاج قايتىشقا جابدۇنغاندا ، تۇمارىس كەيخۇسراۋغا ئەۋەتمەكچى بولغان سوۋغىلارنى ئەمەس ، بەلكى ئۇ ئەۋەتكەن سوۋغىلارنى ئەلچىلەرگە ئۆز پىتى قايتۇرۇپ بېرىشكە پەرمان بەردى . شۇ كۈندىن باشلاپ تۇمارىسنىڭ ئۇيقۇسى قاچتى ، ئىشتىھاسى تۇتۇلدى ، ئەقىل نۇرى چاقناپ تۇرغان كۆزلىرىدە ئاچچىق غەزەپ ئوتى يېلىنجىدى ، گۈزەل چىرايىنى تەگسىز خىياللار بىلەن بۇلۇتى تۇسۇۋالدى . تۇمارىس كەيخۇسراۋنىڭ تۇران زىمىنى جەڭ بىلەن ئەشغال قىلىشنىڭ تەسكە چۈشۈدىغانلىقىغا كۈزى يىتىپ ، ئۆز مەقسىتىگە نىكاھ ئەھدىسى ئارقىلىق يەتمەكچى بۇلۇۋاتقانلىقىنى ئېنىق چۈشىنىپ يەتكەنىدى . كەيخۇسراۋ ھەقىقەتەن ئۇچىغا چىققان ھىلىگەر ، رەزىل ئالدامچى ئىدى .

ئاتلار يورغىسىنى ئاستىلىتىپ ئالدىرماي بىر خىل رېتىمدا ماڭاتتى . تۇمارىس شۇ قېتىمقى سۆھبەتنىڭ ئوغلىغا دېيىشكە تىگىشلىك قىسمىنى قىسقىچە سۆزلەپ بەردى . بۇنىڭسىزمۇ سىپار گاپىرىسنىڭ قەلبىدىكى قىساس يال قۇنى غايەت زور گۇلخانغا ئايالماقتا ئىدى . نەۋرۇز بايرىمى داۋام قىلىۋاتاتتى . ھەممە يەردە ئادەملەر دېۋىزى ئوركەش لەيىتى . داقا دۇمناق ، نەي - تۆمۈرۈك (داپ) سادالىرى ئەۋجىگە چىققان ئىدى . ماسساگىتلار قۇياشقا قاراپ قوللىرىنى پۇلاڭلىتاتتى ، سەكرىشەتتى ، ئىلتىجا قىلىشاتتى . سىپارگاپىرىس ئاتىسىنىڭ تۇپراق بېشىدىن ئەنتايىن ئېغىرلاشقان ھالدا قايتىپ كەلدى . ئۇ ، ئانىسى بىلەن خەيىرلىشىپلا زارىنى ئىزدەپ تاپتى . زارىنا بىر چەتتە بايرام ئەھلىگە قاراپ مۇڭلۇنۇپ ئولتۇراتتى ، ئۇ چاچلىرىغا جالا ، قۇلاقلىرىغا تۇلغاچ (ھالقا ، سىرغا) سالغان بولسىمۇ ، سىپارگاپىرىسنىڭ يوقلىغىدىن كوڭلى يېرىم ئىدى . سىپارگاپىرىس ئۇنى قولىدىن تارتقىنچە خېلى ماڭغاندىن كىيىن ھارۋىنىڭ ئەچىگە ئەكىردى . دە باغرىغا باستى ، قەتئى بىر ئاھاڭدا قۇلىقىغا :

- مەن بۇگۈن باشقىچە بىر ئادەم بول دۇم ، يەنى ھەقىقى بىر ئادەم بول دۇم ، - دىدى پىچىرلاپ .
زارىنا كۈلۈپ كەتتى ، ئۇنىڭ نەزىرىدە سىپارگاپىرىس ھەقىقى ئەركەك ، كىلىشكەن ، سۇباتلىق باتۇر چەۋەنداز ئىدى . سىپارگاپىرىس زارىنىڭ يۈزىگە ، لەۋلىرىگە سۈيۈپ تۇرۇپ ، ئانىسى بىلەن نەگە بارغانلىقىنى ، نىمىلەرنى كۆرگىنىنى ، ئانىسىدىن نىمىلەرنى ئاڭلىغىنىنى ، ۋە ئەمدى ئۆزىنىڭ قانداق قىلماقچى بۇلۇۋاتقانلىقىنى تەپسىلى دەپ بەردى :

- ئوغۇلنالىنى جەڭگە ياراتقان ، - دىدى زارىنا ھاياجانلىق بىر ئاۋازدا تىز تىز سۆزلەپ ، - سەن ئاتاڭنىڭ قىساسىنى ئېلىشنىڭ كىرەك ، بولمىسا سەن بىر ئەرسۇ (پەس ، قەدىرىسىز نەرسە) بۇلۇپ قالسىسەن .

- ئەيلىق ! ئەيلىق ! (شۇنداق ، ھەئە) - سىپارگاپىرىس سەل قىزارغان ھالدا دېدى ، - ئابام نېمىدىگەن سۈيۈملۈك ھەم مەردانە ئايال ھە ، ئۇ كەيخۇسراۋدەك قۇدرەتلىك بىر پادىشاھتىن قىلچە قورقمايدىكەن .

- سەنمۇ ئاتاڭدەك ، ئاباڭدەك قورقماستىن باتۇر بول !
ئەككىسى ئۇزاققىچە جىمجىت ئولتۇرۇشتى . نەۋرۇز بايرىمى بېدە كۈكى غىزاسىنى يېيىش بىلەن ئاخىرلاشتى . شۇندىن كىيىنكى كۈنلەردە تەبىئەت ئۆز قوينىدا تۇرلۇك تۈمەن ئاباتاتلارنى ئۆستۈردى ، يايلاقتا ھايۋاناتلار مال چارۋىلار ، ئۇچار قاناتلار كۆپەيدى . چوپانلار چالغان نەيلەرنىڭ ئاۋازى يىراقلارغا ئاڭلىنىپ تۇراتتى . بىر كۈنى سىپارگاپىرىس ئۇشتۇمتۇت يۇقاپ كەتتى . ساۋچىلار تۇمارىسقا :

- ئوغلۇڭ ياكساررتىس دەرياسىنىڭ يۇقىرى ئېقىنىدا توپ توپ چەۋەندازلارنى ھەرب (مەشق تاكتىكا) قىلدۇرۋاتىدۇ ، دىدى .

تۇمارىسنىڭ ئەندىشىلىرى ئەپتىخارلىققا ئايلاندى . بىراق ، ئاز ئۆتمەي تۇمارىس تەپ كىسىلى

بىلەن ئاغرىپ يېتىپ قالدى . ياز مەۋسۇمى كەلدى ، تۇمارىنىڭ بەزى قىياسلىرى توغرا چىقتى . ئۆكۈز دەرياسىنىڭ غەربىدىن ۋە قارقۇم (تۈركمەنىستاندىكى چۆل قۇملۇق) چۆللىرىدىن ئات چايتۇرۇپ كەلگەن ساۋچىلار كەيخۇسراۋنىڭ لەكىمىگە لەكىمىگە لەشكەرنى باشلاپ ، نۇرغۇن قەبىلە - ئەللەرنى بېسىۋېلىپ ، مۇشۇ تەرەپكە ئەلگىرلەپ كېلىۋاتقانلىقى ھەققىدە بىر بىرىدىن جىددى ، قۇرقۇنۇچلۇق خەۋەرلەرنى ئېلىپ كەلدى .

ئاقساقاللار كېڭىشىدە تۇمارىنى ئۆزىنى ئاران تۇتۇپ ئولتۇراتتى . كېڭەش ئەھلى جەڭگە پۇختا تەييارلىق قىلىپ ، دۈشمەنگە ئۇمۇميۈزلۈك ئاتلىنىش پىكىرىنى ئوتتۇرغا قويدى ، ھەتتا تۇمارىنى كىمىنى قۇماندانلىققا تەيىنلىسە ، شۇ دەرىھال ئاتلىنىدىغانلىقىنى بىلدۈرۈشتى .

- بولمايدۇ ، - دېدى ئاقساقاللار كېڭىشىگە تۇنجى قاتنىشىش سالاھىيىتىگە ئىرىشكەن سىپارگاپىرس ، - بۇنداق قىلساق قان تۈكۈلۈش كۆپ بولىدۇ . مەن تازا خىللا تىغان ئۈچ تۈتمىگە چەۋانداز بىلەن ئاتلىنىپ دۈشمەننى كەلگەن جايغا قوغلىۋېتىمەن . ئابا ، بۇ قېتىم جەڭگە مېنى ئەۋەت !

جەڭ قارقۇم چۆللىرىدىن باشلاندى ، كەيخۇسراۋنىڭ لەشكەرلىرى بىر قانچە يولغا بۆلۈنۈپ ، ئايرىم ئايرىم سەپ تۈزۈپ جەڭگە تەييارلاندى . سىپارگاپىرس چەۋاندازلىرىنى بولمەي پۈتۈن توپى بىلەن دۈشمەننىڭ غەربى شىمال تەرەپتىكى سېپىگە قارشى ئاتلاندى ، ھەمدە ئۇلارنىڭ باشقا سەپلىرى بىلەن بولغان ئالاقىسىنى ئۈزۈۋەتتى . ئەككى تەرەپ دەسلەپ ئادەت بۇيىچە پالۋانلىرىنى ئوتتۇرغا چىقىرىپ يەككە ئېلىشتى . سىپارگاپىرس بىرىنچى بۆلۈپ مەي دانغا چۈشكەندى ، ئۇ شىددەت بىلەن ھۇجۇمغا ئۆتەتتى ، ئەپچىللىك بىلەن نەيزە ئۇراتتى ، رەقىبىنى كۆزنى يۇمۇپ ئاچقىچە ئېتىدىن قاماللاپ ئېلىپ بېشى ئۈستىدە كۈتۈرگىنىچە چەۋاندازلىرىنىڭ ئالدىغا ئاپىرىپ تاشلايتتى ، بەزىدە چىكىنگەن بۆلۈپ تۇيۇقسىز كەينىگە بۇرۇلۇپ قوغلاۋاتقان رەقىبىنى شارت قىلىپ چىپپ تاشلايتتى . ئاخىردا ناغرا دۇمباق چېلىندى ئەككى تەرەپ بىر بىرىگە تاشلاندى . بوراندەك تىز قوغلاش ئەسەر ئېلىش ئوڭ ياكى سول ياندىن ئۇشتۇمۇت زەربە بېرىش ، جەڭ غەنمەتلىرىنى يىغىش بىلەن ياز ئايلىرىمۇ ئۆتۈپ كەتتى ، ھاۋا سۇۋۇشقا باشلىغاندا ھەر ئەككى تەرەپ قايتىدىن جانلىنىپ قالدى ، كەيخۇسراۋنىڭ غەربى جەنۇبىدىكى سېپىمۇ ئاخىرى جەسەتلەر دۆۋىسىگە ئايلاندى . قالدۇق لەشكەرلەر يارى دارلىرىنى تاشلاپ قېچىشتى .

سىپارگاپىرس دۈشمەننىڭ 3 - سېپىگە ھۇجۇم قىلىشقا تەييارلىنىۋاتقاندا ، كەيخۇسراۋ چېكىنىش بۇيرۇقىنى چۈشۈردى ، ئۇ مەغلۇپ بولىدىغانلىقىغا كۈزى يىتىپ ھەربى كۈچىنى ساقلاپ قېلىپ كىيىن ھۇجۇم باشلاش نىيىتىگە كەلگەن ئىدى ، سىپارگاپىرس دۈشمەننى چېگرىدىن ئۆتكۈزۈپتەپ قايتتى ، ئۇنىڭ ئېتىغا ئۆزى ئۆلتۈرگەن دۈشمەن سانغۇنىنىڭ بېشى سېلىنغان تۇلۇم غانجۇغلانغانىدى .

سىپارگاپىرس ئۆز چەۋەندازلىرى بىلەن ئۆكۈز دەرياسى بۇيىدا دەم ئالغۇچ غەلبىنى تەبىرىكلەۋاتاتتى . دۈشمەن سانغۇنىنىڭ بېشى سۇيۇلۇپ ، مېڭىسى چىقىرىۋېلىنىپ جام ياسالدى . سىپارگاپىرس ئەشۇ جامدا قەھرىمانلىق كۆرسەتكەن جەڭچىلەرگە شاراپ تۇتماقتا ئىدى . ھەممەيلى غەلبە شادلىقى ۋە شاراپ تەسىرىدىن غەرق مەس بولغاندا كەيخۇسراۋ كۆرسەتكەن ئەقىل بۇيىچە ئۇنىڭ ماس ساڭگىتلاچە ياسانغان بىر توپ لەشكەرلىرى تۇيۇقسىز باستۇرۇپ كېلىپ سىپارگاپىرس ۋە ئۇنىڭ ئون نەچچە سەركەردىسىنى ئەسەر ئېلىپ باغلاپ ئېلىپ كەتتى .

مىلادىدىن بۇرۇنقى 529 - يىل

مۇزلار ئېرىپ سۇلار ئۇلغۇيۇپ ياكسارتىس دەرياسى بىلەن ئۆكۈز دەرياسى دەشەتلىك نەزە تاتىشقا باشلىدى . غەرب تەرەپتىن ئاچكۆز ، ياۋۇز مەككار ھەمدە كۈچلۈك بىر ئەجدىھا تۇران تەرەپكە كەلمەكتە ئىدى .

سپارگا پىرسنىڭ نۇسرەت تۇغىنى جەۋلان قىلىپ تۇيۇقسىزلا غايىپ بۇلۇشى پۈتكۈل ماسساگىت ساكلارنى قاتتىق چۆچۈتۈۋەتتى ، تۇمارىس بىلەن زارنىنانىڭ غەم ئەن دىشىسى ھەممىدىن بەك ئېغىر ئىدى ئاغمىخاندەك چاققان ، بۇرىدەك چەبدەس ساۋچىلار ، چاپارمەنلەر ئايغاقچىلار تەرەپ تەرەپتىن ئىزدەپ ھەتتا نىقاپلىنىپ چىگرىدىن ئۆتۈپ ئەھمانلار سۇلالىسىنىڭ پايتەختىگىچە باردى . ئەشەنچىلىك خەۋەر ئاخىرى قىش ئاخىرلىشاي دىگەندە ئاندىن تۇمارىسقا يەتكۈزۈلدى .

ئاقساقاللار كېڭىشىدە تۇمارىس بىر ئېغىز مۇ گەپ قىلمىدى ، ئۇ كېڭەش ئەھلىلىرىنىڭ سپارگا پىرس نى قۇتقۇزۇش ئۇسۇلىرى توغرىلۇق ئاقسالانە بىر گەپ قىلىشنى كۈتەتتى ، ئۇلار بولسا ئاۋال تۇمارىسنىڭ بىر نىمە دىيىشىنى خالايتتى .

سۈكۈت يۈرەكنى ئىزدىغان سۈكۈت داۋام قىلماقتا ئىدى . تۇمارىس كېڭەشنىڭ مۇنداق ئوڭايىسىز ۋەزىيەتكە چۈشۈپ قالغانلىقىغا تاقەت قىلالماي چاچراپ ئورنىدىن تۇرۇپ كەتتى . دەل شۇ چاغدا چاڭ كۈتۈرلۈپ بىر ساۋچى ئات چاپتۇرۇپ تىزلىكتە يېتىپ كەلدى .

- پاكبۇر ئابا ، پاكبۇر ئابا !

- كىلاجۇ (سۆزلە دىگەن مەنىدە) تۇمارىسنىڭ كۆزلىرى ساۋچىغا مىختەك تىكىلدى .

- يېغى كىلىۋاتىدۇ ! تۇران قانغا پاتتى ! ھېلىقى ئەجدىرھا يەنە ھوكىرەپ كېلىۋاتىدۇ !

كەيخۇسراۋ قىشتىن بېرى جىمىدى تەييارلىنىپ ، تۇران زىمىنىغا غەرىپ ، شىمال جەنۇپ تەرەپتىن تەڭلا تاجاۋۇز قىلىپ كىرگەنىدى ، ئۇلار كۈندۈزلىرى ، كېچىلىرى چاقماق تىزلىكىدە ئەلگىرلەپ ئاۋارلار ، سوغدىلار ۋە ساكلار ياشاۋاتقان زىمىنلارنى قانغا پات تۇرۇپ ، ئۆكۈز دەريا ۋادىلىرىغىچە يېتىپ كەلدى . كەيخۇسراۋ دەريا بۇيىدىكى سپارگا پىرس شاراپ ئەچكەن ، ئەسىرگە چۈشكەن جايغا ئۆز نامىغا ئاتاپ بىر شەھەر بىنا قىلىشقا تۇتۇندى .

تۇمارىسنىڭ قۇشۇمىلىرى تۇرۇلدى ، ئەمدىلىكتە ئاقساقاللارنىڭ ، سەركەردىلەرنىڭ دانىشمەن باقىشلارنىڭ تەدبىر بەلگىلىشىگىمۇ ھاجەت قالمىغانىدى . نامەر دۇشمەن بىلەن پەقەت جەڭ قىلىش ۋە ئانا تۇپراقنى قوغداپ قېلىشلا بىر دىنىبىر چارە ئىدى .

تۇمارىس ھەش پەش دىگىچە خانلىق تاجى قالدغان بىرۇنزا دۇبۇلغىسىنى ، بىرۇنزا ساۋۋىتى بۇرۇنزا زەنجىرلىك شىم پايپىقىنى ، بىرۇنزا ئۆتۈكىنى كىيگەن بۇلۇپ گۈرگەن (ھازىرقى ئۈرگەنچ شەھىرى) نىڭ مەشھۇر ئۇستىلىرى ھەدىيە قىلغان ئۆتكۈر قىلىچىنى بىرۇنزا كەمىرىگە ئاسقان ، ئۆزىنىڭ مەخسۇس تۇلپارىغا مىنگەن بۇلۇپ توپ ئالدىغا پەيدا بولدى . ئۇ قىلىچىنى سۇغۇرۇپ ئېگىز كۈتۈردى ۋە :

- ماسساگىتلار - ساكلار ، پۈتكۈل تۇرانى قەبىلىلەر جەڭگە ! - دەپ ۋاقىردى .

- تۇران ئۈچۈن جېنىمىز پىدا !

- قانغا قان !

- جانغا جان !

دىيىشىپ ، چوقان سېلىشىپ ھەممەيلىن قېلىچلىرىنى قېنىدىن سۇغىرىپ ھاۋادا پۇلاڭلاتتى ، شۇ ھامان ساۋچىلار ، چاپارمەنلەر ، اقساقاللار ، سەركەردىلەر بەلگىلەپ بەرگەن مەنزىلەرگە ئات سېلىشتى . تۇمارىسنىڭ پەرمىنى پەرغانە ئويمانلىقىدا ، پامىر تاغلىرى ئەتراپىدا ياشايدىغان ساك ھاماۋەرگە مۇقەددەس دەرەخلەرنىڭ يۇپۇرماقلىرىغا چۇقۇنىدىغان ساكلارغا يېتىپ باردى . ئالاي (قىرغىزىستاننىڭ بىر رايونى) ۋە بالقاش كۆلى ، ئىسسىقكۆل (قىرغىزىستاندىكى كۆل) ۋە تەڭرىتېغىنىڭ شىمالى ۋە جەنۇبىدا ياشايدىغان ساك تىگراخۇدا - قىرلىق جەز قالپاقلىق ساكلارغا ، ھەم ئۆكۈز دەرياسى ۋادىسىدا ، خەزەر دېڭىزى ، كاسپى دېڭىزى بويلىرىدا ياشايدىغان ساك قايتارا - دىيارا دەرياسىنىڭ ئۇ تەرىپىدىكى ساكلارغا يېتىپ باردى ، ھەم شۇ زىمىندا ساكلار بىلەن قېرىنداش بۇلۇپ ياشاۋاتقان ئاۋار - ئارىيان ، ھۇنگار ، تۇرا ، تۈرك ، توخرى ... لارغىمۇ يېتىپ باردى . بۇ زىمىندا ياشايدىغان قەبىلە ئەجداتلىرىدىن تارتىپ ھەم كۆچمەن ھەم چوپان ، ھەم ئوۋچى ھەم چەۋەنداز جەڭچى ئىدى .

كېچىكىدىن تارتىپ ئات مىنىش نى ، قىلىچ نەيزە ئىشلىتىشنى ، ئوقيا پىتىشىنى ئۆگىنىپ ماھىر چەۋەنداز بۇلۇپ يېتىشەتتى ، جەڭ ۇرۇش توغرىسىدىكى پەرمان كەلگەن ھامان ئۆزلۈكىدىن قوزغۇلۇپ ، سەپ تۈزەتتى ، جەڭ ئاتلىرىنى ۋە ئۇنىڭ جابدۇقلىرىنى ، جەڭ قۇراللىرىنى ، يىمەك ئىچمەكنى ئۆزلىرى غەملەيتتى . چەۋەنداز بولمىغان ، جەڭ كۆرمىگەن يىگىتلەرنىڭ ئۆز قەبىلىسى ئارىسىدا قىلچە يۈز ئابرويى بولمايتتى ، قىزلارمۇ ئۇنداقلارنى پەس كۆرۈپ ياراتمايتتى ، تەگمەيتتى .

تۇرانلىقلار تۇمارىسنىڭ قاراگاھىغا شامالدىك تىز يېتىپ كېلىشتى . ئەرەنچە ياسىنىۋالغان جۇۋان قىز چەۋەندازلارمۇ ناھايتى نۇرغۇن ئىدى . زارىنا ئۇلارغا باش بۇلۇپ سەپ تۈزۈۋاتاتتى . ئارىلان تىرىسىدە ياسالغان ئۈچ بۇرجەكلىك جەڭ تۇغى ھەر بىر سەپنىڭ ئالدىدىكى تۇغچىنىڭ قۇلىدا لەپىلدەيتتى .

تۇمارىس ئۆكۈز دەرياسى ۋادىسىغا يېتىپ كېلىپ بارىگاھ تىكىتى . ياپپىشىلىققا چۆمگەن تۇران تۈزلەڭلىكى باھار قۇچقىدا ئەللەيلىنەتتى . تۇمارىسنىڭ ئالدىغا ساۋچىلار ، چاپارمەنلەر ، ئايغاقچىلار كىلىپ كىتىپ تۇراتتى . بۇلار : ئەي پەكبۇر ئابا ، كەيخۇسراۋ سەن كېلىشتىن بۇرۇن دەريانىڭ غەربى جەنۇپ تەرىپىگە كېلىپ بولغان ، ئەمما ئۇ بارىگاھ تىكىمدى . ئەي ئۇلۇغ ئابا ، كەيخۇسراۋ بىر ياخشى جايغا قورغان بىنا قىلىۋاتىدۇ ، دېيىشەتتى . بارىگاھ تىكىمگەنلىك كەيخۇسراۋنىڭ دەريادىن ئۆتۈپ ، داۋاملىق ئەچكىرلەپ ئۇرۇش قىلىپ تۇران زىمىنىنى پۈتۈنلەي ئىستىلا قىلىشىدىن دىرەك بېرەتتى ، بىنا قىلىۋاتقان قورغىنى بولسا ، ئۇنىڭ قالدۇرماقچى بولغان نام نىشانى ئىدى . بىر ساۋچى قاراغۇ چۈشكەندە يېتىپ كەلدى .

- كەيخۇسراۋ دەريا لىۋىگە (چۈلۈك) چىنارنىڭ بىر خىلى (ياغىچىدىن 70 گەز ئەگىزلىكتە بىر مۇنار ياساتقۇزۇپ ، ئۇنىڭ ئۈستىگە سىپارگاپىرىسىنى ئۆرە تۇرغۇزۇپ قۇيۇپتۇ ، ئۇنىڭ ئىككى قۇلىنى ئايرىم ئايرىم ئۇنۇقتا (ئارغامچا) باغلاپتۇ ، ئۇنۇقلارنىڭ ئۈچلىرىنى پەستە ئىككى لەشكەر چىڭ تارتىپ تۇرۇپتۇ .

تۇمارىسنىڭ تاپىنىدىن بىر پاتمان ئوت كىرىپ مىڭسىدىن چىقىپ كەتتى ، چىرايى بىر قارىداپ يەنە ئەسلىگە كەلدى . تاڭ ئاتقاندا كەيخۇسراۋنىڭ ئەلچىلىرى دەريادىن ئۆتتى . تۇمارىس كەيخۇسراۋ بىلەن سۆزلىشىدىغانلىقىنى ئېيتىپ ئۇلارنى قايتۇرۇۋەتتى ، ئاندىن بارىگاھتىن چىقىپ دەريا بۇيىغا ئاتلىق يېتىپ كەلدى . دەريا سۈيى لايىقىلىپ ، قىنىغا پاتماي ، تاشقىنلاپ - ئۆركەشلەپ ئاقاتتى . تۇمارىس مۇنار ئۈستىدە ئوغلىنى كۆردى . كەيخۇسراۋ مۇنارنىڭ يېنىدا قۇرۇقلۇق ۋاقىتلىق تەختىدە گىدىيىپ ئولتۇراتتى . ئۇمۇ ئاتقا مىنگەن بىر ئايالنى كوردىدە ، دەرھال ئورنىدىن تۇرۇپ ھىجايغاندەك قىلدى . تۇمارىس ئۇنىڭغا قىلچە پەرۋا قىلماستىن پەقەت ئوغلىغا قارايتتى . سىپارگاپىرىس بېشىنى تىك تۇتۇپ بۇ تەرەپكە نەزەر سېلىپ تەلمۈرۈپ تۇراتتى . كەيخۇسراۋ بىر نىمىلەرنى دىگەندەك قىلدى . دەريا سۈيى شاۋقۇن سېلىپ ، گۈركىرەپ تۇرغاچقا تۇمارىس رەقىبى بىلەن سۆزلەشسىمۇ ھەر ئىككى تەرەپ بىر بىرىنىڭ گېپىنى ئاڭلىيالمايدىغانلىقىغا كۈزى يېتىپ شۇئان بارىگاھقا قايىتپ كەلدى ۋە كەيخۇسراۋغا ماڭدۇردىغان ئەلچىلەرگە مۇنداق دىدى :

- تۇمارىس دەيدۇ : ئەي ئەشەق (توۋەن ، پەس) ، ئۆتۈك (ھىلىگەر) ، ئالدامچى (يالغانچى) قانخور زالىم پادىشاھ كەيخۇسراۋ !... قىلغان ئىشنىڭ بىلەن ماختانمايلا قوي ، سەن ئوغلىمنى يۈزمۇ يۈز جەڭ قىلىپ يەڭگىنىڭ يوق ، ئۇ سىنى يېڭىپ غەلبىنى تەبىرىكلەپ بەزمە قىلىۋاتقاندا ھىيلە - مىكىد ئىشلىتىپ تۇيۇقسىز تۇتقۇن قىلدىڭ . ئەمدى مېنىڭ مەسلىھەتمىگە كىر ، ئوز ماكانىڭغا زىيان - زەخمەتسىز كېتەي دىسەڭ ئوغلىمنى ئۆزەمگە قايتۇرۇپ بەر ! چۈنكى مەن قان تۈكۈشنى خالىمايمەن ! ئەگەر ئۇنىمىساڭ ، ماسساگىت - ساكلارنىڭ تەڭرىسى سۇۋالىيۇ بىلەن قەسەمكى ، مەن سەندەك ئاچكۆز يۇھانى قان بىلەن

سۇغۇرىمەن !!!...

ئەلچىلەر قايتىپ كېلىشىگە كەيخۇسراۋنىڭ ئەلچىلىرى كەلدى ، ئۇلارمۇ كەيخۇسراۋنىڭ سۆزلىرىنى تۇمارىسقا يەتكۈزدى :

- مەن ماسساگىتلارنىڭ خانى ، گۈزەل - چىرايلىق تۇمارىسقا ئاشىق بىقارا . ئۇ مىنىڭ نىكاھىمغا ئۆتۈپ ، خانىشىم بۇلۇپ ، ئىران بىلەن تۇرانغا بىرلىكتە ھۆكۈمران بۇلۇشقا قۇشۇلسىلا ئوغلنى ئازات قىلىمەن ، ھەم ئۇ بىزنىڭ تەخت ۋارىسىمىز بۇلىدۇ . تۇمارىس بۇنىڭغا قۇشۇلمىسا ئوغلنى تاپشۇرۇپ بېرىش ئۇياقتا تۇرسۇن ، ئۆكۈز دەرياسىدىن ئۆتۈمەن ، تۇران زىمىنى زەبىت قىلىپ ، پۈتكۈل ئادەملىرىنى ئۆزۈمگە قۇل قىلىمەن !

ئەلچىلەر كەتتى ، ئەمدى سەبىر قىلىشقا بولمايتتى ، تۇمارىس ئوغلنىڭ ھاياتىنى ، بەختىنى دەپ كەيخۇسراۋدەك ئەشەددى دۈشمىنىنىڭ نىكاھىغا ئۆتكەندىن ، شۇ ئارقىلىق ئۆز ئەلنى خار زەبۇنلۇقتا قويغاندىن كۆرە ئۆزىگە ئۆلۈمنى ئەلا كۈرەتتى . ئۇ ، ئاقساقال سەركەردىلىرىنى ، چەۋەنداز - جەڭچىلىرىنى باشلاپ دەريا بۇيىغا كەلدى . سىپارگاپىرىس ھېلىمەم مۇنار ئۈستىدە تۇراتتى ، تۇمارىسنىڭ كۆزلىرى لىققىدە ياشقا تولدى . ئەتراپتىكىلەر ئالا چۇقان كۈتۈردى ، زارىنا بىرلا چىقىراپ ئاتتىن ئۇچۇپ چۈشتى ، ئۇ ھۇشىدىن كەتكەنىدى . تۇمارىس ئات ئۈستىدە تۇرۇپ قىلىچىنى ئېگىز كۆتۈرۈپ ھاۋادا ئىككى ياققا ئۇچ قېتىم شىلتىدى ، بۇ دۈشمەن بىلەن مۇرەسسەلەشمەيدىغان بەلگە ئىدى . سىپارگاپىرىس پەقەت شۇ دەقىقىدىلا ، شاراپ ئىچىپ دۇچار بولغان ئاقىۋېتىنىڭ ئۆزىنى ئۆلۈمگە ئېلىپ كىلىدىغانلىقىنى ئويلاپ قاتتىق پۇشايمان قىلدى ، يىگىتلىك ۋىجدانى ، ئار نۇمۇسى ھەممىدىن غالىپ كەلدى ۋە ئۆزىنى مۇناردىن كۆۋەجەپ ئېقىۋاتقان سۇغا ئاتتى . ماسساگىتلار شۇئان ئالا - چۇقان ، داد پەريات كۆتۈرۈشۈپ دۈشمەن تەرەپكە ياللىرىدىن ئوق ئۈزۈشتى ، قارشى تەرەپتىنمۇ ئوقلار ئۇچۇپ كەلدى . سىپارگاپىرىس ئارغامچىلارنىڭ ئۇچلىرىنى چىڭ تۇتۇپ تارتىۋاتقان ئىككى لەشكەرنى سۇ تەرەپكە تارتتى كەيخۇسراۋنىڭ پەرمىنى بىلەن يەنە توتتىن سەككىز لەشكەر ئارغامچىلارنىڭ ئۇچلىرىغا ئېسىلدى . كەيخۇسراۋ سىپارگاپىرىسنىڭ سۇغا چۈكۈپ ئۆلۈشىنى خالىمايتتى ، ئۇ ، ئۇنى ئانىسىغا كۆرسۈتۈپ ئۆز قولى بىلەن ئۆلتۈرۈشنى ئويلايتتى . سىپارگاپىرىس بىرلا ئۇچۇپ موللاق ئېتىپ سۇ يۈزىگە چىقتى ، ئارغامچىلارنى بار كۈچى بىلەن تارتىپ ئون نەپەر دۈشمەننى دەرياغا سۆرەپ ئەكىرىپ كەتتى . دۈشمەنلەر سۇغا غەرق قىلىۋېتىلدى ، سىپارگاپىرىس ئۆزىمۇ قاتتىق كۈچىگەنلىكتىن ھالسىراپ بۇلالماي قالدى . شىددەتلىك دولقۇن زەربىسىدە تەتۈر قاينامغا چۈشۈپ قېلىپ چۆرگىلەپ پىقىراپ سۇ تەكتىگە كىرىپ كىتىپ غايىپ بولدى . قاراپ تۇرغان كەيخۇسراۋ :

- بەكلا ياش ئىكەنسەنغۇ ، لېكىن ئاجايىپ باتۇر ، ئار نۇمۇسلۇق ئوغلان ئىكەنسەن ، شۇڭا مېنىڭ قۇلۇمدا ئۆلۈشتىن ئۆزۈڭنى ئۆلتۈرۈۋېلىشى شەرەپ بىلىدىك ، مۇبادا شۇنداق قىلىمىغان بولساڭ مەنمۇ سېنى ئۆلتۈرۈۋېتەتتىم ، ھەي ھايات قالدۇرغان بولسام ، كەلگۈسىدە مەشھۇر سەركەردە ، غالىپ قۇماندان بولاتتىڭ ، ئىست ! - دىدى .

ئىككى تەرەپنىڭ مەرگەنلىرى بىر بىرىگە بىر - بىرىگە جان جەھلى بىلەن ئوق ئېتىشتى ، ئوقلارنىڭ كۆپىنچىسى دەريا ئۈستىدىكى بوشلۇقتا بىر بىرىگە سۇقۇلۇپ سۇغا چۈشۈپ كېتەتتى . ئېتىشىش تازا ئەۋجىگە چىققاندا كەيخۇسراۋنىڭ مەرگەنلىرى ئېتىشتىن توختىدى ، كەيخۇسراۋ چىكىنىشكە پەرىمان بەرگەن ئىدى .

تۈن كىچە تۇمارىسنىڭ بارىگاھى ئەتراپىدا يىغا بىلەن قۇشۇلۇپ ئېيتىلغان ئالىپ ئەرتۇڭا داستانى تاڭ ئاتقىچە توختىمىدى .

ئۆلىشىپ ئېرەن بولەيۇ ،
يىرتىپ ياقا ئورلايۇ .
سىقىرىپ ئۇنى يۇرلايۇ ،
سىلتاپ كۆزى ئۆرتۈلۈر

مەنسى

ھەممەيلەن بوردەك ئوۋلاشتى ،
ياقلىرىنى يىرتىپ ۋارقىراشتى .
ئۈشتەك ئاۋازدەك ئەڭراشتى ،
يىغلاپ كۈزى ئورتەندى .

ناخشا ئاۋازى دەريا دولقۇنلىرىنىڭ گۈكىرىگەن ئاۋازىغا ئوخشايتتى . ماسساگت جەڭچىلىرى ئەشۇ مەرسىيلىك ناخشا ئارقىلىق ئۆزلىرى ياخشى كۆرىدىغان قەھرىمانى سپارگاپىرسنىڭ ئۆلۈمىگە بولغان قايغۇسىنى ئەپادىلەيتتى ، زارىنا ياقا يىرتىپ پەرياد ئۇراتتى ، تۇمارىس ماتەم سۈكۈتىگە چۆمگەندى . بۇ ھال پۈتكۈل تۇران چەۋاندازلىرىنىڭ قېنىنى قايناتتى . ئارىدىن 3 كۈن ئۆتۈپ كەتتى . ساۋچىلار كەيخۇسراۋ لەشكەرلىرىنىڭ گاه دەريانىڭ ئۇ قېتىدا ، گاه بۇ تۈۋەن ئېقىنىدا پەيدا بولۇۋاتقانلىقىنى خەۋەر قىلدى . ماسساگت - ساكلار گۇيا پەرۋانغا ئوخشاش قەيەردە ئۆت كۈرسە شۇن ئۆزىنى ئۇرىدىغان ھالەتكە كەلگەندى . تۇمارىس كەيخۇسراۋنىڭ ھىيلە مەكەر ئەشلىتىۋاتقانلىقىنى ھۇشيارلىق بىلەن سېزىۋالدى ۋە ئەلچىلەرنى تەيىنلەپ مۇنداق دىدى :

- تۇمارىس دەيدۇ : ئەي تەكەببۇر ، مەككار پادىشاھ ! بىز بىلىمىزكى ، سەن تىنچلىقنى خالىمايسەن ، شۇ سەۋەپتىن ئۈستىمىزگە ئات سېلىپ كەلدىڭ . ھازىر بىزنى پەقەت دەريا لا ئايرىپ تۇرىدۇ ، ئۇرۇشماقچى بولساڭ ، گاه پەيدا بۇلۇپ ، گاه غايىپ بۇلۇپ بىزنى ئاۋارە قىلما ، ھىيلە مەكەر ئەشلىتمە ، مەرتلەرچە مەيدانغا چىق ! دەرياغا كوۋرۇك سالىمەن دەپ ۋاقىتنى ئۆتكۈزمە . بىزگە ئېيتساڭ بىز ساڭا دەخلى يەتكۈزمەي ئۈچ كۈنلۈك يەرگە يۆتكىلىپ كىتىمىز ، بىمالال دەريادىن ئۆتسەڭ ، ئۇندىن كىيىن يۈزمۇ يۈز ئۇرۇش قىلىمىز ، ئەگەر بىز بىلەن دەريانىڭ سەن تۇرغان تەرىپىدە ئۇرۇشماقچى بولساڭ ئۈنۈمۈ بىزگە ئېيت ، بۇنىڭغىمۇ بىز رازى بولىمىز ، لىكىن نامەرتلىك قىلما !

كەسكىن ۋە قەتئى تەلەپ كەيخۇسراۋنى ئەزىزلىپ قويدى ، بۇنىڭلىق بىلەن ئۇ تاجاۋۇزچىلىق نىيىتىدىن ھەرگىز يانمايتتى ، بىراق بىرلا بۇيرۇق بىلەن لەشكەرلىرىنى جەڭگە ئاتالدىۋرۇشقىمۇ جۈرەت قىلالمايتتى . تەرىتۋارۇ بىلەن تۇمارىس بىلەن ، ئاخىرىدا سپارگاپىرس بىلەن ئۇرۇشقاندىكى قانلىق ساۋاقلار ھېلىمۇم ئېسىدە ئىدى ، ئادىتى بويىچە ئۇ كېڭەش چاقىرىپ سەركەردىلىرىدىن بىرەر ھىيلە - مەكەر بىلەن ماسساگتلارنى يېڭىشنىڭ چارىلىرىنى تېپىشنى تەلەپ قىلدى ، بۇ ئارقىلىق ۋاقىتنى كەينىگە سۈرۈپ قارشى تەرەپنى بېخۇتلاشتۇرۇشۇمۇ مۇمكىن ئىدى .

تۇمارىس يەنە خېلى ۋاقىت كۈتكەن دىن كىيىن دۈشمەننىڭ نىيىتىنى بىلىپ قالدى . دە كېچىدە دەريانىڭ تۈۋەن ئېقىنىدىن ئۆتتى ۋە دۈشمەننىڭ يان تەرىپىدىن تۇيۇقسىزلا پەيدا بۇلۇپ سەپ تۈزدى ، بۇ كەيخۇسراۋنى يۈزمۇ يۈز جەڭ قىلىشقا مەجبۇرلاش ئىدى . كەيخۇسراۋمۇ نا ئىلاج دەھال سەپ تۈزدى . تۇمارىس بىرىنچى بۇلۇپ مەيدانغا چۈشتى . كەيخۇسراۋ ئېتىنى دېۋىتىپ سەل ئالدىغا چىقتى :

- مەن پادىشاھ كەيخۇسراۋ ، مەن بىلەن ئېلىشىشقا پادىشاھىڭ چىقسۇن ! - دەپ ۋاقىرىدى :
- مەن شۇ ! - تۇمارىس بەرجەم قالدغان دۇبۇلغىسىنى بېشىدىن ئالدى ، بۇلۇتتەك تۈزغۈپ تۇرغان قويۇق ، قوڭۇر چاچلىرى چۈۋۈلۈپ يەلكىسى بىلەن دۈمبىسىنى ياپتى ، - سەن ئاشىق بولغان تۇمارىس ئالدىڭدا تۇرۇپتۇ ، سەنمۇ ئاڭلىغان ، بۈگۈن شۇ قەسىمىنى ئەمەلگە ئاشۇرمەن !

- ئاھ ، تەڭرىم ! - كەيخۇسراۋ تۇمارىسنىڭ گۈزەل ھوسنى ، بەرنا قامىتىنى كۈرۈپ تۈۋىلشۈەتتى ۋە مەڭدەپ قالدى .

تۇمارىس چاچلىرىنى بېشىغا تۈرتەكلەپ دۇبۇلغىسىنى كىيىدى . ئەككى پادىشاھ قىلىچنى يالىغاچلاپ بىر بىرىگە قاراپ ئات سېلىشتى . ئاتلار چاپچىدى ، قىلىچلار جاراڭلىدى ، ئوت چۆپلەر چەيلەندى ، تۇپا تۇزان كۆتۈرۈلدى ، ھەر ئەككىسى ئۆز ماھارىتىنى نامايىش قىلدى ، كەيخۇسراۋ ھاياتىدا بۇنداق باتۇر ئايال چەۋاندازنى كۆرمىگەنىدى ، بۇرۇنقى جەڭلەردە ئۇمۇ ، تۇمارىسمۇ بىۋاستە تۇتۇشمىغانىدى ، كەيخۇسراۋنىڭ قىلىچ تۇتقان قولى بىلەن بىلىنمەس تىترەيتتى . تۇمارىس ئۇنىڭ ھەر خىل ئۇسۇللار بىلەن قىلغان ھۇجۇملىرىنى ئەنتايىن چەتلىك بىلەن تۇسايىتى ۋە ئۆزىمۇ شىددەت بىلەن ھۇجۇم قىلاتتى ، كەيخۇسراۋنىڭ قىلىچ ئۇرۇشىغا زادىلا ئەمگەن بەرمەيتتى . تەكرار تەكرار ئېلىشىشلاردىن كىيىن تۇمارىس بىرلا ئېتىلدى دە كەيخۇسراۋنىڭ بېشىنى نىشانلاپ قىلىچ ئۇردى ، قىلىچ ئۇنىڭ بوينىغا تەگدى . ئۇ ، ۋاي دىيىشىكىمۇ ئۆلگۈرەلمەي ئاتتىن غۇلاپ چۈشتى ، شۇن ئىككى تەرەپ خۇددى مۇشۇك چاشقانغا ئېتىلغاندەك بىر - بىرىگە ئېتىلىشتى ، چاڭ تۇزانلار قۇياشنى توستى ، قىر چاپ سادالىرى داد پەرياتلار پەلەككە يەتتى . جەڭ بىر كېچە كۈندۈز داۋاملاشتى ئىران لەشكەرلىرى سەركىسىدىن ئايرىلغان قوي پادىلىرىدەك چېچىلىپ - قىرىلىپ بىتچىت بولدى ، جەڭ تۇمارىسنىڭ غەلبىسى بىلەن ئاياقلاشتى . رازنامۇ خېلى كۆپ دۈشمەننى ئۆلتۈردى . ئۇ دۈۋە دۈۋە جەسەتلەرنى ، ساينىڭ تېشىدەك يېتىپ كەتكەن باشلارنى ئارىلاپ يۈرەتتى . ئۇنىڭ ئېتىغا كەيخۇسراۋنىڭ ۋەزىرى كېزىرىنىڭ بېشى سېلىنغان تۇلۇم غانجۇغاقلىق ئىدى ، زارىنا خېلى ئۇزاق ئاۋارە بۇلۇپ دەسلەپ جەڭ باشلانغان يەرگە كەلدى ۋە كەيخۇسراۋنىڭ جەستىنى مىڭ تەستە تاپتى . جەسەتنىڭ گەۋدىسى بىلەن بېشىنى بوينىدىكى ئازغىنە تېرە تۇتاشتۇرۇپ تۇراتتى ، زارىنا باشنى كىسىۋېلىپ تۇمارىسنىڭ بارىگاھىغا كەلدى ،

تۇمارىس كەيخۇسراۋنىڭ ۋەزىرى كېزىرىنىڭ بېشىنى جام قەدە قىلىشقا قالدۇردى ۋە بىر تۇلۇمغا لىق قان تولدۇرۇشنى بۇيرىدى ، ئاندىن كەيخۇسراۋنىڭ بېشىنى ئاشۇ تۇلۇمغا سېلىپ :

- ئەي نامەرت ! تاجاۋۇزچىلىقىڭغا قارشى ھالاللىق بىلەن جەڭ قىلىپ سىنى يېڭىپ كىلىۋاتقان مەندەك بىر ئايالنى مەككەلىق بىلەن ئوغلىدىن جۇدا قىلىپ پەرزەت داغدا قويدۇڭ ! سەن ئومروڭ بۇيى قانغا تويۇدۇڭ ! مەن ئۆز قەسمىمگە ئەمەل قىلىپ مانا سېنى قان بىلەن سۇغاردىم ، ئەمدى توي ! باشقىلارنىڭ ئەل يۇرتىغا زوراۋانلىق بىلەن باستۇرۇپ كىرگەنلەرنىڭ جازاسى ئەنە شۇنداق بۇلىدۇ !!! دېدى قەھرىلىك ئاھاڭدا .

1999-يىل نۇبىابىر - دىكابىر

ئاقىتۇ